

3723.

Врз основа на член 8 став (2) од Законот за платен промет („Службен весник на Република Македонија“ број 113/07, 22/08, 159/08, 145/10, 133/09 и 145/10), министерот за финансии, донесе

УПАСТВО

ЗА НАЧИНОТ НА ИЗВРШУВАЊЕ НА НАЛОЗИТЕ ЗА ИЗВРШУВАЊЕ КОИ ЈА ЗАДОЛЖУВААТ ТРЕ- ЗОРСКА СМЕТКА ИЛИ ЗДРАВСТВЕНАТА ТРЕ- ЗОРСКА СМЕТКА, ОДНОСНО СМЕТКАТА НА ДОЛЖНИКОТ КОЈА СЕ НАОГА ВО РАМКИТЕ НА ТРЕЗОРСКА СМЕТКА ИЛИ ЗДРАВСТВЕНАТА ТРЕЗОРСКА СМЕТКА

I. Општи одредби

1. Со ова упатство се пропишува начинот на извршување на налозите за извршување изготвени од носителот на платен промет - Народна банка на Република Македонија (во натамошниот текст: НБРМ) по основ на решенија за присилна наплата кои ја задолжуваат Трезорската сметка или Здравствена трезорска сметка, односно сметката на должникот која се наоѓа во рамките на трезорската сметка или здравствената трезорска сметка.

2. НБРМ изготвените налози за извршување врз основа на решенијата за присилна наплата ги доставува во писмена или електронска форма до Трезорот при Министерството за финансии (во натамошниот текст: Трезорот) односно Трезорот на Фондот за здравствено осигурување (во натамошниот текст: Трезорот на Фондот) за нивно извршување од сметките на должникот - Буџетот на Република Македонија, Буџетот на општините или буџетските корисници и единки корисници на средства од буџетите или од сметките на јавните здравствени установи.

3. Задолжителни елементи на налозите за извршување се следните:

- број и датум на налози за извршување;
- број, датум и носител на решение за присилна наплата;
- назив и сметка на должник;
- назив и сметка на налогопримач;
- повикување на број на задолжување-број, датум и носител на извршна исправа;
- повикување на број на извршување-број на решение за присилна наплата;
- поединечни износи по секој налог за извршување и вкупен износ и
- цел на дознака-сметка и назив на доверител и основ на поединечните налози за извршување;

4. Ако налозите за извршување не ги содржат потребните елементи наведени во точка 3 алинеја 1, 2, 3, 4, 5, 6, 7 и 8 од ова упатство или овие елементи се погрешно внесени со што се доведува во прашање нивното правилно извршување, веднаш се известува НБРМ за утврдените грешки и недостатоци во електронска форма, телефонски или по писмен пат.

II. Евиденција на примени и извршени налози за извршување

5. Трезорот односно Трезорот на фондот води евиденција на примени и извршени налози за извршување која содржи:

- број и датум на прием на налозите за извршување;
- вкупен износ на налозите за извршување;
- назив и сметка на должник;
- назив и сметка на доверител;
- назив и сметка на извршителот, односно назив на органот носител на решението за присилна наплата;
- датум на целосно извршување на налози за извршување;
- датум на делумно извршување на налози за извршување;
- датум на одлагање, запирање и застанување со извршување на решението за присилна наплата;
- датум на блокада на сметката на должникот;
- број, датум и носител на извршна исправа.

III. Извршување на налозите од сметките на Трезорската сметка

Извршување на налозите од сметките на Буџетот на Република Македонија

6. Извршувањето на налозите кои гласат на сметките на Буџетот на Република Македонија, се извршуваат од ставката 465-Исплата по извршни исправи.

7. Трезорот примените налози кои гласат на сметките на основниот буџет на буџетските корисници и сметките на буџетот на фондовите ги извршува од расположливите средства на истите, освен од средствата наменети за исплата на плати и надоместоци, парична помош во случај на смрт на вработен или во случај на смрт на член на потесното семејство на вработениот и отпремници за пензионирање.

8. Доколку за извршување на налозите од точката 7 од ова упатство нема средства или нема доволно расположливи средства, налозите се извршуваат од сметките на буџетот од самофинансирачки активности.

9. Трезорот примените налози кои гласат на сметките на буџетот од самофинансирачки активности на буџетските корисници ги извршува од истите, освен од средствата наменети за исплата на плати и надоместоци, парична помош во случај на смрт на вработен или во случај на смрт на член на потесното семејство на вработениот и отпремници за пензионирање.

10. Доколку за извршување на налозите од точката 9 од ова упатство нема средства или нема доволно расположливи средства на сметките на буџетот од самофинансирачки активности, налозите се извршуваат од сметките на основниот буџет на буџетските корисници.

11. Доколку за извршување на налозите од точките 7, 8, 9 и 10 нема доволно расположливи средства, Трезорот согласно со закон, во рамки на сметките на основниот буџет или самофинансирачки активности, во висина на потребниот износ врши пренамена од другите ставки каде има расположливи средства во рамки на буџетот на буџетскиот корисник, на ставката 465 и одобрува финансиски план, заради извршување на налозите.

12. Трезорот примените налози кои гласат на сметките на основниот буџет на единките корисници ги извршува од истите, освен од средствата наменети за исплата на плати и надоместоци, парична помош во случај на смрт на вработен или во случај на смрт на член на потесното семејство на вработениот и отпремници за пензионирање.

13. Доколку за извршување на налозите од точка 12 од ова упатство нема средства или нема доволно расположливи средства, налозите се извршуваат од сметките од самофинансирачки активности на единките корисници.

14. Трезорот примените налози кои гласат на сметките на буџетот на самофинансирачки активности на единките корисници ги извршува од истите, освен од средствата наменети за исплатата на плати и надоместоци, парична помош во случај на смрт на вработен или во случај на смрт на член на потесното семејство на вработениот и отпремнизи за пензионирање.

15. Доколку за извршување на налозите од точката 14 од ова упатство нема средства или нема доволно расположливи средства на сметките на буџетот од самофинансирачки активности, налозите се извршуваат од сметките на основниот буџет на единките корисници.

16. За извршување на налозите од точките 12, 13, 14 и 15 доколку нема одобрено финансиски план на ставка 465 кај единката корисник, а буџетскиот корисник има расположливи средства, Трезорот согласно со закон, во рамки на разликата од одобрениот план и реализацијата од сметките на основниот буџет или самофинансирачки активности на единките корисници, врши намалување на планот на ставките каде што има расположливи средства и одобрува финансиски план на ставката 465 кај единката корисник, заради извршување на налозите.

17. Доколку за извршување на налозите од точките 12, 13, 14 и 15 нема доволно расположливи средства, Трезорот согласно со закон, во рамки на разликата од одобрениот план и реализацијата од сметките на основниот буџет или самофинансирачки активности на единките корисници, врши намалување на планот на ставките каде што има расположливи средства, врши пре намена кај буџетскиот корисник и одобрува финансиски план на ставката 465 кај единката корисник, заради извршување на налозите.

18. Во случај на целосен или делумен недостиг на средства за извршување на налозите за извршување од точка 7 до точка 17 од ова упатство, Трезорот налозите ги извршува во висина на расположливите средства на сметките на должникот, а за преостанатиот дел ги блокира плаќањата на должникот, освен плаќањата за плати и надоместоци, парична помош во случај на смрт на вработен или во случај на смрт на член на потесното семејство на вработениот и отпремнизи за пензионирање а за преостанатиот дел до целосно извршување на налозите за извршување ги блокира сите сметки на должникот освен сметките на буџетот на донацији, сметките на буџетот на приходи од дотации, сметките на буџетот на заеми, сметките за самопридонес на општините, преодните сметки, депозитните сметки и уплатните сметки, кои се сметки нерасположливи за извршување.

19. Доколку во налозите за извршување е наведена сметка од точка 18 од ова упатство која е нерасположлива за извршување, налозите се извршуваат од сметките расположливи за извршување, и тоа првенствено од сметките на буџетот од самофинансирачки активности согласно одредбите на ова упатство.

Извршување на налози од сметки на буџетот на општини

20. Налозите кои гласат на сметките на буџетот на општините, се извршуваат од сите расположливи средства на истите, освен од средствата наменети за испла-

та на плати и надоместоци, парична помош во случај на смрт на вработен или во случај на смрт на член на потесното семејство на вработениот и отпремнизи за пензионирање.

21. Трезорот примените налози кои гласат на сметките на основниот буџет на општината ги извршува од расположливите средства на истите.

22. Трезорот примените налози кои гласат на сметките на основниот буџет на единките корисници ги извршува од расположливите средства на истите во рамките на одобрениот план.

23. Доколку за извршување на налозите од точка 22 од ова упатство нема средства или нема доволно расположливи средства, налозите се извршуваат од сметките на единките корисници од самофинансирачки активности во рамки на одобрениот план.

24. Трезорот примените налози кои гласат на сметките на буџетот од самофинансирачки активности на единките корисници ги извршува од расположливите средства од истите во рамките на одобрениот план.

25. Доколку за извршување на налозите од точка 24 од ова упатство нема средства или нема доволно расположливи средства, налозите се извршуваат од сметките на основниот буџет на единките корисници во рамки на одобрениот план.

26. Во случај на целосен или делумен недостиг на средства расположливи за извршување на налозите за извршување од точките 21, 22, 23, 24 и 25, Трезорот налозите ги извршува во висина на расположливите средства на должникот, освен средствата наменети за плаќање на плати и надоместоци, парична помош во случај на смрт на вработен или во случај на смрт на член на потесното семејство на вработениот и отпремнизи за пензионирање, како и средствата трансферирали од Буџетот на Република Македонија кои се наменети за финансирање на капитални инвестиции од национален интерес на локално ниво, кои се средства нерасположливи за извршување, а за преостанатиот дел до целосно извршување на налозите за извршување ги блокира сите сметки на должникот освен сметките на буџетот на донацији, сметките на буџетот на приходи од дотации, сметките на буџетот на заеми, сметките за самопридонес на општините, преодните сметки, депозитните сметки и уплатните сметки, кои се сметки нерасположливи за извршување.

27. Доколку во налозите за извршување е наведена сметка од точка 26 од ова упатство која е нерасположлива за извршување, налозите се извршуваат од сметките расположливи за извршување, и тоа првенствено од сметките на буџетот од самофинансирачки активности.

Ограничување на извршувањето

28. Трезорот примените налози за кои е утврдено ограничување на извршувањето преку дозволен месечен износ на трошење на буџетските корисници и единките корисници, ги извршува од средствата на должникот на сметките расположливи за извршување на налози за извршување кои ќе преостанат над дозволениот месечен износ за трошење.

29. Приходите кои ќе се остават на сметките расположливи за извршување последниот работен ден од месецот, ќе се резервираат во висина на дозволениот месечен износ за трошење за наредниот месец.

30. Доколку првиот работен ден по истекот на месецот на сметките на буџетските корисници и единствите корисници за кои е утврдено ограничување на извршувањето преку дозволен месечен износ за трошење нема доволно средства во висина на износот утврден како дозволен месечен износ за трошење, на корисниците ќе им се овозможи трошење на средства до висина на дозволениот месечен износ.

IV. Извршување на налозите од Здравствената трезорска сметка

31. Извршувањето на налозите кои гласат на сметки на јавни здравствени установи за средства од Фондот, сметки на јавни здравствени установи за средствата од програмите за здравствена заштита и средства од сопствени приходи, се извршуваат од ставката 465-Исплата по извршни исправи.

32. Трезорот на Фондот примените налози кои гласат на сметки на јавни здравствени установи за средства од Фондот ги извршува од расположливиите средства на истите.

33. Доколку за извршување на налозите од точката 32 од ова упатство нема средства или нема доволно расположливи средства, налозите се извршуваат од сметките на јавни здравствени установи за средства од програмите за здравствена заштита и средства од сопствени приходи.

34. Трезорот на Фондот примените налози кои гласат на сметките на јавни здравствени установи за средства од програмите за здравствена заштита и средства од сопствени приходи ги извршува од расположливиите средства на истите.

35. Доколку за извршување на налозите од точката 34 од ова упатство нема средства или нема доволно расположливи средства на сметките на јавни здравствени установи за средства од програмите за здравствена заштита и средства од сопствени приходи, налозите се извршуваат од сметките на јавните здравствени установи за средства од Фондот.

36. Доколку за извршување на налозите од точките 32, 33, 34 и 35 нема доволно расположливи средства, Трезорот на Фондот во рамки на сметки на јавни здравствени установи за средства од Фондот, сметки на јавни здравствени установи за средствата од програмите за здравствена заштита и средства од сопствени приходи врши пренамена од другите ставки каде има расположливи средства во рамки на Буџетот на јавната здравствена установа, на ставка 465, заради извршување на налозите.

37. Во случај на целосен или делумен недостиг на средства расположливи за извршување на налозите за извршување од точките 32, 33, 34, 35 и 36, Трезорот на Фондот налозите ги извршува во висина на расположливиите средства на должникот, освен средствата наменети за плаќање на плати и надоместоци, парична помош во случај на смрт на вработен или во случај на смрт на член на потесното семејство на вработениот и отпремници за пензионирање кои се средства нерасположливи за извршување, а за преостанатиот дел до целосно извршување на налозите за извршување ги блокира сите сметки на должникот освен сметките на јавните здравствени установи за средства од донацији, кои се сметки нерасположливи за извршување.

38. Доколку во налозите за извршување е наведена сметка од точка 37 од ова упатство која е нерасположлива за извршување, налозите се извршуваат од расположливи за извршување, и тоа првенствено од сметките на јавни здравствени установи за средства од програмите за здравствена заштита и средства од сопствени приходи согласно одредбите на ова упатство.

V. Известување за извршувањето

39. Трезорот односно Трезорот на Фондот ја известува НБРМ за извршувањето на налозите електронски или писмено.

VI. Одлагање на извршувањето

40. Доколку Трезорот односно Трезорот на Фондот прими од НБРМ известување за одлагање на извршувањето на налози за извршување од НБРМ, во електронска или писмена форма, истите ги повлекува од извршување, до временскиот рок наведен во известувањето.

VII. Запирање со извршувањето

41. Доколку Трезорот односно Трезорот на Фондот прими од НБРМ известување за запирање на извршувањето на налози за извршување од НБРМ, во електронска или писмена форма, ќе го запре извршувањето на налозите за извршување и истите ќе ги повлече од извршување.

VIII. Застанување со извршување

42. Доколку Трезорот односно Трезорот на Фондот прими од НБРМ известување за застанување на извршувањето на налози за извршување од НБРМ, во електронска или писмена форма, ќе застане со извршувањето на налозите за извршување и истите ќе ги повлече од извршување.

IX. Преодни и завршни одредби

43. Со денот на влегувањето во сила на ова упатство престанува да важи Упатството за начинот на извршување на налозите за извршување кои ја задолжуваат Трезорската сметка, односно сметката на должникот која се наоѓа во рамките на Трезорската сметка („Службен весник на Република Македонија“ бр. 135/2008, 162/2008, 30/2009 и 01/2010).

44. Ова упатство влегува во сила наредниот ден од денот на објавување во „Службен весник на Република Македонија“, а ќе се применува од 1 јануари 2011 година.

Бр. 08-46246/1

30 декември 2010 година

Скопје

Министер за финансии,

м-р **Зоран Ставрески**, с.р.